

**QORTI TAL-MAGISTRATI (MALTA)
BĦALA QORTI TA' ĠUDIKATURA KRIMINALI**

Magistrat Dr. Donatella M. Frendo Dimech LL.D., Mag. Jur. (Int. Law)

**Il-Pulizija
(Spettur Shaun Paul Friggieri)**

-vs-

Sean Galea

Kumpilazzjoni Nru. 321/2023

Illum, 11 ta' Lulju, 2023,

Il-Qorti;

Rat l-imputazzjonijiet miġjuba kontra l-imputat **Sean Galea** u ċioe talli:

Bejn Ottubru 2019 u Marzu 2023 f'dawn il-Gzejjer, b'diversi atti, ukoll jekk fi żminijiet differenti u li jiksru l-istess dispożizzjoni tal-Liġi u li ġew magħmula b'rizoluzzjoni waħda;

1. Iffalsifika ċedula, polza, ordni, jew dokumenti oħra, illi meta jiġu prezentati wieħed jista' jirċievi bihom hlas, jew jieħu l-kunsinna ta' ogġetti, jew jiġbor depożitu jew rahan minn ufficċju pubbliku, jew minn bank jew stabbiliment pubbliku ieħor imwaqqaf jew magħruf b'xi att pubbliku tal-Gvern;
2. U aktar talli xjentement għamel użu minn waħda mill-karti ffalsifikati msemmijin fl-artikoli 166, 167 u 168 tal-Kap.9 tal-Liġijiet ta' Malta;
3. U aktar talli għamel falsifikazzjoni f'att awtentiku u pubbliku, jew fi skrittura kummerċjali jew ta' bank privat, b'falsifikazzjoni jew b'tibdil fl-iskrittura jew fil-firem, billi ħoloq pattijiet, dispożizzjonijiet jew obbligi foloz jew ħelsien falz minn obbligi, jew billi daħħal dawn il-pattijiet, dispożizzjonijiet,

obbligi jew ħelsien minn obbligi f' dawk l-atti jew skritturi wara li jkunu gew iffurmati, inkella billi żied jew biddel klawsoġi, dikjarazzjonijiet jew fatti, illi dawk l-atti jew skritturi kellhom ikollhom fihom jew kellhom jippruvaw;

4. U aktar talli xjentement għamel użu minn att, kitba jew skrittura falza msemmija fl-artikolu 183 tal-Kap.9 tal-Liġijiet ta' Malta;

5. U aktar talli għamel jew taha dikjarazzjoni falza jew ċertifikat falz;

6. U aktar talli sabiex tikseb xi vantaġġ jew benefiċċju għalih innifsu jew għal ħaddieħor, f'xi dokument maħsub għal xi awtorità pubblika, xjentement għamel dikjarazzjoni jew stqarrija falza, jew taha tagħrif falz;

7. U aktar talli b'mezzi kontra l-liġi, jew billi għamel użu ta' ismijiet foloz, jew ta' kwalifiki foloz, jew billi nqeda b'qerq ieħor, ingann, jew billi wera haġa b'oħra sabiex iġġiegħel titwemmen l-eżistenza ta' intrapriżi foloz, jew ta' ħila, setgħa fuq ħaddieħor, jew ta' krediti immaginarji, jew sabiex iqanqal tama jew biża' dwar xi grajja kimerika, għamel qligħ ta' aktar minn ħames mitt euro (€500) iżda mhux aktar minn ħamest elef euro (€5000) bi ħsara tad-Dipartiment tas-Sigurtà Soċjali, il-Gvern ta' Malta u / jew xi entita u / jew entitajiet oħra;


8. U aktar talli bi ħsara tad-Dipartiment tas-Sigurtà Soċjali, il-Gvern ta' Malta u / jew xi entita u / jew entitajiet oħra, għamel qligħ ieħor b'qerq ta' aktar minn ħames mitt euro (€500) iżda mhux aktar minn ħamest elef euro (€5000);

Il-Qorti giet mitluba sabiex f'każ ta' sejbien ta' ħtija tikkundanna lill-akkużat għal ħlas ta' spejjeż li jkollhom x'jaqsmu mal-ħatra ta' esperti jew periti fil-proċeduri hekk kif ikkontemplat fl-Artikolu 533 tal-Kapitlu 9 tal-Liġijiet ta' Malta.

Rat li waqt l-udjenza miżmuma illum l-imputat ammetta l-imputazzjonijiet miġjuba kontra tiegħu.

Illi din il-Qorti osservat dak li jiddisponi l-Artikolu 392A tal-Kodiċi Kriminali w cioe wara li l-imputat wiegħbet li hu ħati għall-imputazzjonijiet miġjuba fil-konfront tiegħu, din il-Qorti wissietu b'mod l-aktar solenni fuq il-konsegwenzi legali ta' dik it-twegiba w hi ngħata żmien xieraq sabiex jekk ried jerga lura minnha u dan anke billi ikkonsulta mal-legali tiegħu hekk kif il-kawża giet posposta għal dan l-iskop.

Semgħet ix-xhieda.



Semgħet is-sottomissjonijiet magħmula mill-prosekuzzjoni u mid-difiza dwar il-piena.

Rat l-atti u d-dokumenti kollha.

Ikkunsidrat:

Illi l-imputat ammetta l-imputazzjonijiet miġjuba fil-konfront tiegħu, u għaldaqstant, fuq l-ammissjoni volontarja w inkondizzjonata tiegħu, il-Qorti tiddikjara li m'għandhiex triq oħra salv li ssib lill-imputat ħati tal-imputazzjonijiet miġjuba fil-konfront tiegħu kif minnu ammessi.

Il-Piena

Dwar il-piena l-Qorti ħadet in konsiderazzjoni l-ammissjoni ferm bikrija tal-imputat, tal-fatt li qed iwiegħed li ser juri kooperazzjoni mal-awtoritajiet investigattivi fir-rigward ta' proceduri li jistgħu jiġu istitwiti fil-konfront ta' terzi, tal-fedina penali tiegħu li għalkemm mtappna ma toħloqx preokkupazzjoni kbira għall-Qorti w taċ-ċirkostanzi l-oħra tal-każ.

Gie kunsidrat li l-ewwel sitt imputazzjonijiet huma alternattivi għall-xulxin bil-fatti tal-każ jinkwadraw irwieħhom fir-raba imputazzjoni.

Inoltre ir-raba imputazzjoni serviet bħala mezz ai fini għas-seba' imputazzjoni li nġhatat bħala imputazzjoni alternattiva għall-imputazzjoni numru tmienja.

Għalhekk il-Qorti qed tastjeni milli tiegħu konjizzjoni ulterjuri tal-ewwel, it-tieni it-tielet, il-ħames u t-tmien imputazzjoni.

Finalment ittiegħed konsiderazzjoni tal-fatt li diġà sar parti mill-ħlas u dwar i-kumplament intlaħaq ftehim ta' ħlas mensili mad-Dipartiment tas-Sigurtà Soċjali.

Decide

Għal dawn il-motivi l-Qorti, filwaqt li tastjeni milli tiegħu konjizzjoni ulterjuri tal-ewwel, it-tieni it-tielet, il-ħames, is-sitt u t-tmien imputazzjoni, u wara li rat l-artikoli 17(b)(h), 18, 31, 183, 308 u 310(1)(a)¹ tal-Kodiċi Kriminali, Kapitolu 9 tal-Liġijiet ta' Malta, il-Qorti ssib lill-imputat ħati tar-raba u tas-seba'

¹ €20, 135.64c


imputazzjoni u tikkundannah sentejn prigunerija li bl-applikazzjoni tal-Artikolu 28A tal-Kodiċi Kriminali qed jiġi sospiż għall-erbgħin (40) xahar mill-lum.

A tenur tal-artikolu 532A tal-Kodiċi Kriminali moqri flimkien mal-artikolu 24 tal-Att dwar il-Probation, tordna lill-imputat sabiex fi żmien sitt xhur millum iħallas il-kumplament ta' dak dovut minnu lid- Dipartiment tas-Sigurtà Soċjali.

Il-Qorti spjegat lill-imputat il-konsegwenzi jekk jikkommetti reat ieħor waqt il-perjodu operattiv ta' din is-sentenza.

Tenut kont li f'dawn il-proċeduri ma ġewx nominati esperti u/jew periti, il-Qorti tastjeni milli tiegħu konjizzjoni tat-talba tal-Prosekuzzjoni ai termini ta' l-Artikolu 533 tal-Kodiċi Kriminali.

Ai termini tal-artikolu 392A(2) tal-Kodiċi Kriminali, tordna li fi żmien sitt (6) ijiem tax-xogħol l-Avukat Ġenerali jingħata aċċess għal kopja skenjata ta' dawn l-atti, flimkien ma' aċċess għal kopja skenjata ta' din is-sentenza.



Dr. Donatella M. Frendo Dimech LL.D., Mag. Jur. (Int. Law)
Magistrat